

Madu Yesu Kashin Kamun Hkam Ai Poi

January 12, 2020

CHYUM MUNGGA DAW 1

Esaia 42:1-4, 6-7

Ya hti na gaw Myihthoi Esaia a laika hta na rai nga ai.

Madu ning nga nna tsun ai gaw: yu mu, ndai wa gaw ngai madi shadaw ya ai nye a shangun ma, ngai lata la ai nye a tsawra ai wa rai nga ai: nye a Wenyi shi a ntsa e ngai bang da ya nngai; shi gaw amyu baw ni hpe tara dara na ra ai. Shi jahtau na n rai, shi a nsen hpe sharawt na n rai, mare lam hta e shangun na n rai. Bye dip kau ai mai-aw hpe shi n shadaw na hte, kachyi mi sha tu ai wan shat hpe sat kau na n rai: shi gaw teng man ai hte tara ding ai hku shapraw na ra ai. Shi a tara ding ai lam ga ntsa e garai n grin nga yang, shi n-gun yawm na n rai; gawng mung run na n rai: zunlawng ni shi a tara hpe a mada nga na ra ai. Nang gaw myi kyaw ai ni hpe myi hpaw ya na hte, htawng hta dung nga ai ni hpe shalawt dat na matu, Ngai Madu nan ding hpring ai hte nang hpe shaga la nna, na a lata hpe shadaw let, nang hpe makawp maga nna, masha amyu ni a matu ga shaka, maigan amyu ni a matu nhtoi tai wa u ga, nang hpe san da de ai.

Ya hti ai gaw Karai Kasang a mungga rai nga ai.

CHYUM MUNGGA DAW II

Kasa 10:34-38

Ya hti na gaw Kasa laika hta na rai nga ai.

Petru gaw Roma hpyen du Korneliu hte shi a nta e hpawng nga ai ni hpe tsun mu ai gaw: Karai Kasang masha a myiman n tau ai gaw, ya ngai kaja wa chye se ai. Amyu baw shagu hta Madu hpe hkrit hkungga ai hte, dingman ai amu galaw ai wa gaw, shi kaw myiman pa nga ai. Nga yawng nga pra a Madu rai nga ai Yesu Hkristu a marang e, ngwi pyaw ai hte

seng ai kabu gara shiga hkaw tsun dan u ga nga, Karai Kasang gaw Israela a kashu kasha ni hpang de shi a mungga shagun dat wu ai. Yawhan gaw kashi kamun lam hkaw ai hpang, Galile mung kaw nna Yuda mung ting kajai gara wa ai lam hpe, nanhte nan chye nga myit dai: dai gaw Nazaret wa Yesu a lam rai nga ai; Karai Kasang gaw Chyoi pra ai Wenyi hte mung, n-gun atsam hte mung, shi hpe chya ya wu ai. Karai Kasang shi hte rau nga nga ai majaw, mai kaja ai amu shi galaw nna, gumlau nat a zingri zingrat hkrum ai ni yawng mayawng hpe shamai ya let, kawan katsan hkawm nga ai.

Ya hti ai gaw Karai Kasang a mungga rai nga ai.

KABU GARA SHIGA

Mahte 3:13-17

Ya hti na gaw Mahte a laika hta na Kabu Gara Shiga rai nga ai

Yesu gaw Yawhan a lata hta Kashin Kamun hkam la na matu, Galile mung kaw nna, Yawdan hka makau e nga ai Yawhan hpang de du sa wa ai. Yawhan chyawm gaw, Ngai mahtang she na a lata hte Kashin Kamun hkam la na ang ai. Rai timung, nang mahtang ngai kaw du sa nni? ngu nna Yesu hpe hkap ndang let tsun dan wu ai. Shaloi Yesu gaw, ya , ngai tsun ai hku shabyin ya e; Karai Kasang myit ra ai lam shagu hpe hkan shadik ai gaw, an a matu sut nga mali ai, ngu nna shi hpe htan wu ai. Shaloi Yawhan gaw dai lam shabyin ya wu ai. Ya Yesu gaw Kashin Kamun hkam la ngut jang, dai hka hta na byawn hprang rai lung wa nna, yu u, lamu gaw hpaw malang wa nhtawm, Karai Kasang a Wenyi gaw u hkru du zawn yu hkrat wa nna, Yesu a ntsa e dung nga ai hpe Yawhan mu lu ai. Dai hta n-ga, ndai Wa gaw, ngai sharawng awng ai, ngai tsawra ai Kasha rai nga li ai, nga nna lamu de na nsen ngoi pru wa ai.

Ya hti ai gaw Madu a Kabu Gara shiga rai nga ai.